

Robbie Naudi, Tabib u Politiku, Habib ta' Kulhadd.

minn
Lino Bartolo
Kunsillier



Fl-ikbar pjazza tal-lokalità ser inhallu mafkar lil persuna li ghexet u ħabbet lil L-Imsida qatiegħ. Fl-Imsida maż-żmien kellna diversi persuni li għamlulna għieh, insemmu lill Ċensu Farrugia li waqqaf wahda mill-ewwel fabbriki f' Malta fi Sqaq Casolani u wara anke għie elett bħala membru fil-kamra leġislattiva. Infakkru wkoll lill Ġuzè Ellul Mercer Kittieb u Storiku li wkoll kien sar Ministru u Deputat Prim Ministru, Lil Attur u komiku Johnny Catania li wara ħajja mimlija mpenji fix-xandir komiku kien ħalla Malta u emigra lejn il-Kanada u kull meta kellu ċans dejjem tkellem u faħħar lil L-Imsida, l-post li taħ il-ħajja. Ma dawn nistgħu nżidu ħafna oħrajn.

Illum xtaqt infakkar personagġ ieħor li għalkemm f'ħajtu ma għamilx ħafna storbju bis-suċċessi tiegħu, ħalla mpatt qawwi fuq il-ħajja tal-Misidjani.

Huwa kien twieled frott ta' l-Imħabba bejn Mary Coleiro (is-Sa Mer kif konna nafuha), u Robbie Naudi. Is-Sa Mer mara dejjem pulitā, kwieta, sabiħa, serja u qaddisa kellha devozzjoni speċjali lejn il-qaddisa ta' l-impossibbli Santa Rita tant li kienet taħdem bis-shiħ biex issir il-festa tagħha ta' kull sena fil-knisja parrokkjali.

Robbie l-missier, kien bil-hidma maniġerjali tiegħu f'fabbrica ewlenija tal-luminata jaqla' l-għajxien għall-familja, kellu ukoll id-delizzju tal-pittura u bosta xogħolijiet tiegħu jinsabu anke fil-knisja parrokkjali tagħna. Rabbew familja ta' erba' ulied. It-Tielet wieħed Robert, li twieled fit-23 ta' Novembru 1936, minn dejjem kien jidher li kellu karattru ħelu u ġentili.

Studja fil-kulleġġ ta' San Alwiġi f' B'Kara sa ma daħal fl-Università. Matul iż-żoghżija tiegħu huwa kien membru attiv u assidwu tal-leġjun ta' Marija u forsi dan kien li nissel fih l-imħabba lejn il-morda. Kien jistudja ħafna għax bħall kulhadd kien jibza' ħafna mill-eżamijiet. Minn fuq il-bejt tad-dar t'Ommi kont narah kull filgħaxija wara li tbatti x-xemx kien joqgħod jippassiġġja bil-kotba f'idejh mat-tul tal-bejt tagħhom jistudja u jistudja.

Kien ukoll mal-familja kollha tiegħu fil-festa tal-Qalb ta' Ġesù jarma l-parapett

tad-dar tagħhom bi statwa kbira u sabiħa tal-Mulej imdawwra bil-fjuri sbieħ vjola tal-Bouganvillae li kienet tiksi il-persjana kollha sa taħt il-gallarija. Din il-ħaga kien jkollha l-ammirazzjoni ta' dawk kollha li kienu jkunu jakkumpanjaw il-purċissjoni sabiħa li kienet issir dak iż-żmien. Fost l-eżamijiet tal-Matrikola li għamel kien rebah il-premjura tar-Religjon Bishop Caruana Award. Huwa ggradwaja bħala tabib fit-22 ta' Marzu 1962. Hawnekk nista' naqsam il-ħajja tiegħu fi tlieta, l-ewwel snin tal-ħajja professjonali tiegħu, hidma li daħhlitu tista' tghid f'kull familja fl-Imsida. Urietu l-faqar u t-tbatija li fiha kienu jgħixu ħafna familji Misidjani u oħrajn barra l-lokalità u kien jaqsam bis-serjeta' n-niket li kienu qed jgarrbu. Naħseb li l-ikbar problema tiegħu kienet meta jitolbu biex jhallsu. Kien jisthi u meta jara l-mard u l-faqar kien jistrombla ruħu. Il-hlas li kien jitolb dejjem kien jkun il-kwart ta' dak li kien jitolb haddieħor.

It-tagħlim li kellu maħzun f'qalbu kien

jipprattikah f' 'hidmietu, il-KBIR qalilna 'Ghin lil min hu batut', 'hobb lill fqir', 'zur il-morda', dawn kollha kien jwettaqhom bl-ikbar skruplu.

F'Gunju tal-1970 kien gie mitlub biex jkun il-United Nations Examining Phisician għall-Malta, kariga li dan jokkupa għall-diversi snin. Bejn 1971 u 1976 kien t-tabib tal-Gvern għall-Ġzira u għall-xi snin tabib tal-korp tal-Pulizija. Fis-sena 1980 irrapreżenta lil Malta fil-Konferenza tal-Commonwealth f'Zambia, fejn kien qara tlett papers dwar il 'hidma ta' Malta kontra it-tixrid taq-Droga.

Fis-27 ta' Marzu 1967 iżżewweġ lil Henriette Cuschieri. Henriette kienet tfajla kwieta li kienet toqghod tista tgħid faċċata tad-dar tagħhom fi Triq D'Argens. Huma kellhom żewġ it-tfal Tonia u Marie Claire.

It-Tieni faži tal-ħajja tiegħu hija dik politika. Żgur li ħajja professjonali ta' tabib fejn ra t-tbatija u l-faqar tal-Poplu kien li ġelgħu li joħroġ għall-politika għax l-imħabba li kellu għall-dawn in-nies kienet tixprunaħ ha jaħdem biex jkabbar l-aspetti soċjali fost il-batut.

Mhux mingħajr ostakoli, imma għażel li joħroġ kandidat mal-Partit Laburista. Hareġ għall-elezzjoni tal-1971 imma mingħajr suċċess. Izda f'dik tal-1976 hareġ għad-Disa distrett li kien jinkorpora lil L-Imsida fih u gie elett. Ġara l-istess fil-elezzjoni tal-1981.

Anke hawn kien jaqdi dmiru ta' rappreżentant tal-poplu fl-għola istituzzjoni tal-pajjiż bl-ikbar dinjità. Kien

assidwu fl-attendenza tiegħu fil-Parlament u l-interventi tiegħu dejjem kienu mmirati dwar kif jista' jaġevola lill minn kien fil-bżonn. Qatt ma wegġa lill hadd bi kliemu u kellu rispett kbir lejn l-avversarji politiċi tiegħu. Wara t-tmien ta' din il-leġislatura huwa rtira għall-kollox mill-politika.

Hawnhekk tibda l-aħħar faži tal-ħajja tiegħu. Huwa reġa' ntelaq fil-professjoni medika. Il-Klinika tiegħu fi Triq il-Ġdida ta' kuljum kienet tistenna serbut ta' nies biex jkellmuh. Kien jdum sa tard bil-lejl sakemm kulhadd jkun inqeda. Fis-sena 1994 mietet il-mara tiegħu Henriette, li tassew kien iħobb u jrispetta. Issa jidhol iktar fih innifsu, u jkompli jemmen li l-ħallieq jixtieq xi haġa oħra minnhu. Daħal u kien attiv fil-Moviment Karismatiku u kien waqqaf fl-Imsida il-Grupp Ragħaj it-Tajjeb. Kien ukoll membru fil-Kummissjoni Djakonija fejn hawn ukoll wettaq hafna xogħol fost il-fqir u l-batut. Għall-diversi snin kien ukoll il-Moderatur tal-Kunsill Parrokkjali u waqqaf xi devozzjonijiet Marjani.

Għalkemm kiber fl-età, l-professjoni baqa' jhobbha. Niftakar kemm il-darba konna nkunu għandu d-dar għall-xi laqgħa fejn konna qed niddiskutu dak li ħareġ mis-sinodu Djoċesan mal-Kappillan Valentin Borg, meta kien iċempillu t-telefon għax xi hadd kien bżonnu.

Kien jitlaq u jħalli lilna d-dar tiegħu niddiskutu bejnietna. Anke fil-klinika tiegħu li kienet saret qisha knisja żgħira, huwa dejjem kien jgħati pariri mill-isbaħ u jikkonsla u jgħamel kuraġġ lil minn kien jkun mwegġa. Kien bniedem ta' veru, FI-1997 huwa iżżewweġ lill Jane Farrugia li kienet tgħix qrib il-familja tagħhom minn ckunità.

Iż-żmien jsajjar il-bajtar jgħid il-qawl malti, u hekk ukoll jiġrilu l-bniedem. Imma l-kobor tal-bniedem jidher mill-mod kif



jaġġixxi meta jkun imtaqqal mis-salib u mill-mard. Hawnhekk ukoll naraw persuna, għalkemm mifnija bl-uġieħ f'qieħ ta' sodda fl-isptar imma marbuta mar-rieda t'Alla, b'aċċettazzjoni shiħa ta'dak li kien qed jiġri u jitwettaq. Wara marda qalila huwa nġhaqad mal-Hallieq tiegħu fit-2 ta' Jannar 2008 li żgur laqgħu bil-kliem "Idhol fis-saltna mħejjija għalik, għax jien kont bil-għatx u sqejtni, kont bil-ġuħ u tmaġtni, kont marid u ġejt iżżurni". Fil-funeral tiegħu li sar jiem wara, l-Imsida kollha tagħtu l-aħħar tislma kif kien jixraq.

Din il-persuna hija bla dubju Robbie Naudi t-tabib u politiku ħabib ta' kullhadd.